
Shri Dharmasamvardhani Stotram

श्रीधर्मसंवर्धनीस्तोत्रम्

Document Information

Text title : Shri Dharmasamvardhani Stotram

File name : dharmasaMvardhanIstotraM.itx

Category : devii, devI, dashamahAvidyA, panchadashI

Location : doc_devii

Proofread by : Rajesh Thyagarajan

Description/comments : panchadashIstavarAjamAlIkA compiled by Lalitha Ramani

Latest update : December 27, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 27, 2022

sanskritdocuments.org

श्रीधर्मसंवर्धनीस्तोत्रम्



॥ श्रीगणेशाय नमः ॥

ॐ क ए ई ल हीं ह स क ह ल हीं स क ल हीं श्रीं ।
कल्याणी कमनीयतूलकबरी कल्हारमालाञ्चिता
कस्तूरीतिलकाङ्कफालफलका कामेश्वरप्रेयसी ।
काम्या कामकलात्मिका करलसच्चापेक्षुपाशाङ्कुशा
कल्याणानि करोतु मे भगवती श्रीधर्मसंवर्धनी ॥ १ ॥

एतावत्तदिति प्रमां अतिगतां एणीकिशोरेक्षणां
एकान्तापचितिप्रसनहृदयां एकाधिपत्यप्रदाम् ।
एवम्भूतचराचरैकजननीं एणाङ्कचूडप्रियां
एधेमहाधिकं प्रपद्य शरणं श्रीधर्मसंवर्धनीम् ॥ २ ॥

ईशोत्सङ्गविहारलोलहृदयां ईहाविहीनाशयां
ईडानाखिलवाञ्चितार्थजननीं ईशानसंसेविताम् ।
ईदृग्विश्वजनिस्थितिक्षतिकरीं ईतिव्यथानाशिनीं
ईडेऽहं परदेवतां भगवतीं श्रीधर्मसंवर्धनी ॥ ३ ॥

लक्ष्मीवल्लभभारतीपतिशचीपत्यादिसम्पूजिता
लब्धानेकजनुःसुकर्मनिचयैर्लभ्यद्विसेवारसा ।
लावण्यामृतसारसागरतनुर्लक्षागमैर्लक्षिता-
लब्धार्था ललना लसेन्मनसि मे श्रीधर्मसंवर्धनी ॥ ४ ॥

हीङ्काराम्बुजकर्णिकान्तरमहासिंहासनाध्यासिनी
हीणात्मीकृतसर्वलोकललनारत्नस्वलावण्यभा ।
हीश्रीभीधृतिबुद्धिसंस्मृतिरतिश्रद्धाक्षमारूपिणी
हीन्नामा ममदुःखमाशु हरतु श्रीधर्मसंवर्धनी ॥ ५ ॥

हस्ताहस्तिविधायिपीवरकुचा हस्तीन्द्रकुम्भैः समं

हानादानविवर्जिता हरिमणिश्यामावदातेक्षणा ।
हंसाध्येयपदक्रमा हरिहयब्रह्माच्युतेशार्चिता
हन्यान्मे हतकिल्बिषं हरसखी श्रीधर्मसंवर्धनी ॥ ६ ॥
सर्वाङ्गीणविभूषणा समरसा संविन्मयी सात्विकी
साध्या सागरमेखलाधरसुता सर्वज्ञसम्मोहिनी ।
सत्यानन्दचिदाकृतिः सरसवाक् सन्तुष्टचित्तास्तु मे
संसारार्णवतारणैकतरणिः श्रीधर्मसंवर्धनी ॥ ७ ॥
कल्या काञ्चनकुण्डलाङ्गदधरा कण्ठे मणीमालिका
कटयां काञ्चनकाञ्चिदामलसिता कादम्बसञ्चारिणी ।
काले कल्पितविश्वसृष्टिविलया कात्यायनी कामदा
कामं मे कठिनस्तनी कलयतु श्रीधर्मसंवर्धनी ॥ ८ ॥
हत्याद्युत्कटपापकूटदहनज्वालायमानाभिधा
हस्तैर्हाटककङ्कणावलिधरा हंसावलीसेविता ।
हारालीपरिशोभमानविपुलप्रोत्तुङ्गवक्षोरुहा
हत्याहन्तृकला निहन्तु मदधं श्रीधर्मसंवर्धनी ॥ ९ ॥
लब्धव्यालघुलब्धभक्त्यतिशयैर्लास्यप्रिया लाकिनी
लाक्षारञ्जितपादपद्मयुगला लज्जापदार्चप्रिया ।
लाभालाभसमानचित्तमुदिता लङ्केशवैर्यर्चिता
लक्ष्यात्मा ललिता लगेन्मनसि मे श्रीधर्मसंवर्धनी ॥ १० ॥
हीङ्कारामलदुग्धसागरसुधा हीङ्कारपद्मेन्दिरा
हीङ्काराङ्कितमन्त्रजापकजनाभीष्टार्थसन्दायिनी ।
हीङ्कारामृतवापिका कमलिनी हीङ्कारपेटीमणिः
क्षिप्रं मद्विषतां कुलं हसयतु श्रीधर्मसंवर्धनी ॥ ११ ॥
सर्वानन्दकरी समस्तजननी सत्कर्मसन्तोषिणी
सव्यासव्यपथार्चिताङ्घ्रिकमला सम्पूर्णसम्पत्करी ।
साध्वी सद्गतिदायिनी सदसदाकारा समा साक्षिणी
सर्वज्ञा मम सङ्क्षिणोतु दुरितं श्रीधर्मसंवर्धनी ॥ १२ ॥
कन्यापूजनसम्प्रहृष्टहृदया कल्पद्रुमूलासिनी
काव्यालापविनोदिनी कलिमलप्रध्वंसिनी कामिनी ।
कल्याणाचलकार्मुकप्रियतमा कल्याणशैलालया

कामं कामधुगस्तु मे भगवती श्रीधर्मसंवर्धनी ॥ १२ ॥

लक्ष्या लक्षणबोधकश्रुतिशिरः सीमन्तवाक्यालिभि-
र्लज्जाढ्या लगदिष्टकल्पलतिका लग्नाशये योगिनाम् ।
लक्ष्मीवल्लभसोदरी लवकरी लज्जापदाध्यासिनी
लालित्यैकनिधिर्लग्नेनसि मे श्रीधर्मसंवर्धनी ॥ १३ ॥

हीङ्कारामृत भानुमण्डलसज्योत्स्नाभिरामाकृति-
हीङ्कारोदयमेदिनीधरकठोराभीषुबिम्बप्रभा ।
हीङ्कारैकपरायणाभिलषिताशेषार्थचिन्तामणि-
र्हृष्येन्मे मधुनायकप्रणयिनी श्रीधर्मसंवर्धनी ॥ १४ ॥

मधुनाथमनोमोदमकरालयचन्द्रिका ।

धर्मसंवर्धनी देवी धर्मे संवर्धयेन्मम ॥ १५ ॥

इति श्रीगोमतीदासकृतं श्रीधर्मसंवर्धनीस्तोत्रं सम्पूर्णम् ।

Proofread by Rajesh Thyagarajan

—
Shri Dharmasamvardhani Stotram

pdf was typeset on December 27, 2022

—

Please send corrections to sanskrit@cheerful.com

